



श्रीः

श्रीमद्वेदमार्गप्रतिष्ठापनाचार्यपरमहंसपरिवाजकाचार्य सर्वतन्त्रस्वतन्त्रोभयवेदान्ताचार्य-  
श्रीभगवद्रामानुजसिद्धान्तनिर्धारणसार्वभौम श्रीवणशठकोप श्रीलक्ष्मीनृसिंह-  
शठकोपयतीन्द्रमहादेशिकैरनुगृहीता ।

## सारावलीभूमिका ॥

श्रीमते लक्ष्मीनृसिंहपरब्रह्मणे नमः ।

श्रीमते वकुलभूषणमहादेशिकाय नमः ।

श्रीमते भाष्यकाराय महादेशिकाय नमः ।

श्रीमते निगमान्तमहादेशिकाय नमः ।

श्रीमदादिवणशठकोपयतीन्द्रमहादेशिकाय नमः ।

श्रीवणशठकोप श्रीशठकोपयतीन्द्रमहादेशिकाय नमः ।

श्रीलक्ष्मीनृसिंहदिव्यपादुकासेवक श्रीवण शठकोपश्रीशठकोपरामानुज-  
यतीन्द्र महादेशिकाय नमः ।

श्रीलक्ष्मीनृसिंहदिव्यपादुकासेवकश्रीवणशठकोप श्रीरङ्गनाथशठकोप-  
यतीन्द्रमहादेशिकाय नमः ॥

स्थूलातिसूक्ष्मचिदचिद्विशिष्टं कार्यकारणम् ।

दिव्यात्यद्भुतरूपं श्रीनृसिंहं प्रणमाम्यहम् ॥

ज्वालातपत्रवटभार्गवमाविलोलकारञ्जयोगबिलपावनसूकरारुयाः ।

श्रीतापनीयमहितोज्ज्वलमानृसिंहमूर्तीशुभा नवविधाशरणं प्रपद्ये ॥

श्रीमच्छ्रीशठकोपयोगिशठजिद्रामानुजानुग्रह-

स्फारापाङ्गसमेधमानपरमानन्दप्रबन्धात्मना ।

श्रद्धाराद्धरमानृसिंहचरणत्राणेन विन्यस्यते

श्रीलक्ष्मीनरसिंहयोगिमणिना सारावलीभूमिका ॥

## संसारस्य दुःखभूयिष्ठत्वकथनम् ।

इह खलु लोके चेतनास्त्वे

‘अनेकजन्मसाहस्रीं संसारपदवीं व्रजन् ।

मोहश्रमं प्रयातोऽसौ वासनारेणुकुण्ठितः ॥’

इत्युक्तीत्या अविद्याकर्मवासनारुचिप्रकृतिसंबन्धरूपजन्मजरामरणादिविचित्रसंसारचक्रे

‘संसारवागुरान्तस्थो लज्जपक्ष इवाण्डजः ।

अपश्यन्निर्गमोपायमागामिष्वपि जन्मसु ॥’

इत्येवंप्रकारेण बम्भ्रम्यमाणाः ‘भगवत्स्वरूपतिरोधानकरीं विपरीतज्ञानजननीं स्वविषयायाश्च भोग्यबुद्धेर्जननीम्’ इत्युक्तीत्या दुर्निवारमहत्तरत्रिगुणात्मकप्रकृतिपिशाचिकावेशसंजाततत्त्वाज्ञानविपरीत-ज्ञानविषयप्रावण्यवन्तः

‘मांसासृक्पूयविण्मूत्रस्नायुमज्जास्थिसंहतौ ।

देहेचेत् प्रीतिमान् मूढो भविता नरकेऽपि सः ॥’

‘अस्थिस्थूणं स्नायुवद्धं मांसशोणितलेपनम् ।

चर्मावरुद्धं दुर्गन्धि पात्रं मूत्रपुरीषयोः ॥

जराशोकसमाविष्टं रोगायतनमातुरम् ।

रजस्वलमनित्यं च भूतावासमिमं त्यजेत् ॥’

इत्यादिना अत्यन्तहेयत्वेनैवावगन्तव्यशरीरादिषु भोग्यताबुद्धिं कुर्वन्तः ‘त्वं मेऽहं मे कुतस्तत्’ इत्यभियुक्तोक्तीत्या भ्रमरूपाहङ्कारममकारकलुषितहृदयाः

‘पापं प्रज्ञां नाशयति क्रियमाणं पुनः पुनः ।

नष्टप्रज्ञः पापमेव कर्तुमारभते पुनः ॥’

इत्युपर्युपरि अपराधपरम्परया तत्फलान्यनुभुञ्जानाः

‘तद्यथा हिरण्यनिधिं निहितमक्षेत्रज्ञा उपर्युपरि संचरन्तो न विन्देयुः एवमेवैताः प्रज्ञा अहरह-र्गच्छन्त्य एतं ब्रह्मलोकं न विन्दन्ति’ इति श्रुत्युक्तीत्या यथावस्थितपरमात्मज्ञानरहिताः स्वरूपप्राप्तपरिपूर्ण-भगवदनुभवात्मकैर्हृद्यमलभमानाः पुनः पुनरावर्तन्ते ॥

संसारसन्तारोपायभूतभक्तिप्रपत्तिस्वरूपनिरूपणम् ।

एतादृशसंस्तुतिसन्तारोपायश्च अधिकारानुगुण्येन भक्तिप्रपत्त्योरन्यतर एवेति श्रुतिस्मृत्यादिभिः प्रति-पाद्यते । तथा हि ।



‘ तमेवं विद्वानमृत इह भवति नान्यः पन्था अयनाय विद्यते ’ ‘ विज्ञाय प्रज्ञां कुर्वीत ’ ‘ अनुविद्य विजानाति ’ ‘ ओमित्यात्मानं ध्यायथ ’ ‘ निचाय्य तं मृत्युमुखात् प्रमुच्यते ’ ‘ आत्मानमेव लोक-मुपासीत ’ ‘ द्रष्टव्यश्च्रोतव्यो मन्तव्यो निदिध्यासितव्यः ’

‘ भिद्यते हृदयग्रन्थिश्छिद्यन्ते सर्वसंशयाः ।

क्षीयन्ते चास्य कर्माणि तस्मिन् दृष्टे परावरे ॥ ’

‘ यमेवैष वृणुते तेन लभ्यस्तस्यैव आत्मा विवृणुते तनुं स्वाम् ’

‘ नाहं वेदैर्न तपसा न दानेन न चेज्यया ।

भक्त्या त्वनन्यया शक्यः अहमेवंविधोऽर्जुन ’ ॥

‘ भ्राम्यतामत्र संसारे नराणां कर्मदुर्गमे ।

हस्तावलम्बनो ह्येको भक्तिक्रीतो जनार्दनः ’ ॥

‘ भक्त्या परमया वापि ’ इत्यादीनि भक्तौ प्रमाणानि ।

‘ मुमुक्षुर्वै शरणमहं प्रपद्ये ’ ‘ तस्मान्न्यासमेवां तपसामतिरिक्तमाहुः ’ ‘ सकृदुच्चारस्संसारमोचनं भवति ’

‘ सर्वधर्मान् परित्यज्य मामेकं शरणं व्रज ।

अहं त्वा सर्वपापेभ्यो मोक्षयिष्यामि मा शुचः ॥ ’

‘ सकृदेव प्रपन्नाय तवास्मीति च याचते ।

अभयं सर्वभूतेभ्यो ददाम्येतद्गतं मम ॥ ’

‘ लोकविक्रान्तचरणौ शरणं तेऽव्रजं विभो । ’ ‘ तस्यामन्यतमं जन्म संचिन्त्य शरणं व्रज । ’ ‘ न्यासः पञ्चाङ्गसंयुतः । ’ ‘ शरणागतिरित्युक्ता सा देवेऽस्मिन् प्रयुज्यताम् । ’ ‘ शरणं त्वां प्रपन्ना ये ध्यानयोगवि-वर्जिताः । ’ ‘ आत्मात्मीयभरन्यासो ह्यात्मनिक्षेप उच्यते । ’ ‘ यावन्न याति शरणं त्वामशेषा-घनाशनम् । ’

‘ उपायभक्तिः प्रारब्धव्यतिरिक्ताघनाशिनी ।

साध्यभक्तिस्तु सा हन्त्री प्रारब्धस्यापि भूयसी ॥ ’

‘ सत्कर्मनिरताश्शुद्धास्सांख्ययोगविदस्तथा ।

नार्हन्ति शरणस्थस्य कलां कोटितमीमपि ॥ ’ इत्यादीनि प्रपत्तौ प्रमाणानि ।

तत्र उपायभूतभक्तिस्तावत्—कर्मयोगज्ञानयोगसंस्कृतान्तःकरणसाध्या अष्टाङ्गयोगसंज्ञिता वर्णादि-नियताधिकारा वर्णाश्रमधर्मेतिकर्तव्यताका कृच्छ्रसाध्या तैलधारावदविच्छिन्नस्मृतिसन्ततिरूपा अहरह-

रम्यासाधेयातिशया आप्रायणमनुवर्तनीया प्रारब्धेतरपुण्यपापनिवर्तिका स्वयत्नसाध्यान्तिमप्रत्ययविशेषा  
प्रीतिरूपापन्नदर्शनसमानाकारा परमपुरुषविषयिका चेति ।

प्रपत्तिस्तावत्—महाविश्वासादिसंस्कृतान्तःकरणसाध्या षडङ्गयोगसंज्ञिता अनन्योपायसर्वाधिकारा  
प्रीतिरूपापन्ना आनुकूल्यसङ्कल्पादिमात्रपरिकरा सुकरा अभ्यासानाधेयातिशया आदेहपातम् आवृत्त्यादिकर्तृ-  
व्यशेषरहिता प्रारब्धकर्मनिवर्तनक्षमा स्वप्रयत्ननिरपेक्षान्तिमप्रत्यया प्रार्थनान्वितसकृद्भरन्यासरूपा चेति ।  
एतदुभयमपि शास्त्रैकसमधिगम्ययथावस्थिततत्त्वत्रयज्ञानमन्तरेण न सेत्स्यति ।

### तत्त्वत्रयनिरूपणम् ।

शास्त्रोदितानि चेतनाचेतनेश्वरभेदेन तत्त्वानि त्रीणि । ‘एकमेवाद्वितीयम्’ इत्येकत्वव्यपदेशस्तु  
प्रकारप्रकारिभावेन विशिष्टैक्यविवक्षया संगच्छते । ‘अशेषचिदचित्प्रकारं ब्रह्मैकमेव तत्त्वम् । तत्र प्रकार-  
प्रकारिणोः प्रकाराणाञ्च मिथोऽत्यन्तभेदेऽपि विशिष्टैक्यादिविवक्षया एकत्वव्यपदेशस्तदितरनिषेधश्च’  
इतिन्यायसिद्धाज्जने श्रीमदाचार्यसूक्तिः । ‘यथा प्रयोग्य आचरणे युक्त एवमेवास्मिन् शरीरे प्राणो युक्तः’  
इति प्रथमं रथत्वेन निरूपितं देहं ज्ञात्वा ततस्तदन्तर्यामिणं जीवात्मानं विदित्वा ततः परं तदन्तर्यामी  
परमात्मा वेदितव्य इत्युक्तक्रमेण प्रथमं अचेतनतत्त्वं निरूप्यते ।

‘अचेतना परार्थाच्च नित्या सततविक्रिया ।

त्रिगुणा कर्मिणां क्षेत्रं प्रकृतेरूपमुच्यते’ ॥

इत्यचेतनतत्त्वं जडं नित्यं सततपरिणामशालि गुणत्रयमयं जीवकर्मफलोपभोगस्थानं च भवति ।

‘देहेन्द्रियमनःप्राणधीभ्योऽन्योऽनन्यसाधनः ।

नित्यो व्यापी प्रतियेक्षमात्मा भिन्नस्वतस्सुखी ॥’

‘नायं देवो न मर्त्यो वा न तिर्यक्स्थावरोऽपि वा ।

ज्ञानानन्दमयस्त्वात्मा शेषो हि परमात्मनः ॥’

‘दासभूतास्त्वतस्सर्वे ह्यात्मानः परमात्मनः’ इत्यादिप्रमाणानुसारेण देहेन्द्रियादिविलक्षणः अणु-  
स्वरूपस्त्वयंप्रकाशो नित्योऽतिसूक्ष्मतया सर्वाचेतनान्तःप्रवेशयोग्यः प्रतिशरीरं भिन्नो ज्ञानानन्दस्वरूपः परशेष-  
तैकरसः पराधीनस्वरूपस्थितिप्रवृत्तिकः परिपूर्णभगवदनुभवयोग्यश्चेतनः ।

‘सन्मूलास्सोम्येमास्सर्वाः प्रजास्सदायतनाः’ ‘एतस्य वा अक्षरस्य प्रशासने गार्गि द्यावापृथिव्यौ  
विधृते तिष्ठतः’ ‘पतिं विश्वस्य’ ‘अन्तः प्रविष्टश्चास्ता जनानां सर्वात्मा’ ‘एकमेवाद्वितीयम्’



‘ तदैक्षत बहुस्यां प्रजायेयेति ’ ‘ सत्यं ज्ञानमनन्तं ब्रह्म ’ ‘ नित्यं विभुं सर्वगतं सुसूक्ष्मम् ’ ‘ अम्भस्य-  
पारे भुवनस्य मध्ये नाकस्य पृष्ठे महतो महीयान् ’ ‘ य एषोऽन्तरादित्ये हिरण्मयः पुरुषः ’

‘ देवर्षिपितृसिद्धाद्यै स्त्वयापि जगतां हिते ।

निर्मितं भगवद्रूपमर्चा सा शुद्धचिन्मयी ॥ ’

‘ कलौ जगत्पतिं विष्णुं सर्वस्रष्टारमीश्वरम् ।

नार्चयिष्यन्ति मैत्रेय पाषण्डोपहता जनाः ॥ ’

‘ षाड्गुण्याद्वासुदेवः पर इति स भवान् मुक्तभोग्यो बलाढ्यश्च

बोधात् संकर्षणस्त्वं हरसि वितनुषे शास्त्रमैश्वर्यवीर्यात् ।

प्रद्युम्नस्सर्गधर्मो नयसि च भगवन् शक्तिजोऽनिरुद्धो

विभ्राणः पासि तत्त्वं गमयसि च तथाव्यूह्य रज्जाधिराज ॥ ’

‘ ऐश्वर्यमक्षरगतिं परमं पदं वा ’ ‘ संसृत्यक्षरवैष्णवाध्वसु ’ ‘ यः पुनरेतं त्रिमात्रे-  
णोमित्यनेन ’ इत्यादिना नियमेन सर्वाधारस्सर्वनियन्ता सर्वशेषी अत एव सर्वशरीरी सङ्कल्पादिरूप-  
व्यापारभेदेन सर्वकार्यं प्रति सर्वकारणभूतः भूतभविष्यद्वर्तमानकालत्रयेऽपि एकरूपस्वरूपरूपः परम-  
पदादित्यमण्डलक्षीराब्धिरूपस्थानत्रयनित्यनिवासः स्वयंव्यक्तदिव्यार्षाद्यर्चारूपेणावस्थितः कृतादि  
युगत्रये विशेषतः प्रकाशमानः ज्ञानशक्त्यादिगुणषट्केन त्रियुगः सङ्कर्षणप्रद्युम्नानिरुद्धरूपव्यूहत्रयेण जगत्सं-  
हारशास्त्रप्रवर्तनं सृष्टिधर्मप्रवर्तनं जगद्रक्षणतत्त्वबोधनरूपं षड्विधव्यापारवान् ऐश्वर्यकैवल्यमोक्षरूप-  
पुरुषार्थत्रयहेतुभूतः प्रत्यक्षानुमानशब्दरूपप्रमाणत्रयेणाप्रतिषेध्यः त्रिमात्रोद्धारमुख्यार्थभूत ईश्वरः ।  
अयमेव परब्रह्मेति वेदान्तेषु जोषुष्यते । एतादृशं ब्रह्म चिदचित्प्रकारविशिष्टवेषेण एकं तत्त्वम् ।  
लोके शरीरस्य चेतनस्य चात्यन्तभेदेन वस्तुद्वित्वेऽपि देवदत्तोऽहमेक इति एकत्वव्यवहारवत्  
इहापि चेतनाचेतनशरीरकस्य ब्रह्मण एकत्वव्यपदेशो नानात्वव्यपदेशश्च संगच्छेते । सामाना-  
धिकरण्यश्रुतिस्वारस्यमस्मिन्नेवार्थेऽस्ति । ‘ तत्त्वमसि ’ इतिसामानाधिकरण्यश्रुतौ तच्छब्दस्य जगत्का-  
रणत्वादिकं प्रवृत्तिनिमित्तं त्वम्पदस्याचिद्विशिष्टजीवशरीरकत्वं प्रवृत्तिनिमित्तमिति भिन्नप्रवृत्ति-  
निमित्तयोऽशब्दयोरेकस्मिन् ब्रह्मणि वृत्तेः । भिन्नप्रवृत्तिनिमित्तानां शब्दानामेकस्मिन्नर्थे वृत्तिस्सामानाधि-  
करण्यम् इति च तल्लक्षणम् । एवं भेदाभेदघटककारणसगुणनिर्गुणस्वरूपादिप्रतिपादकश्रुतीनां विशिष्टैक्य-  
पक्षएव मुख्यार्थत्वस्वारस्यात् सर्ववेदान्तवेद्यं ब्रह्म एकएव श्रीमन्नारायणस्सर्वशेषी सर्वशरीरी च मुक्तिप्रदो  
मुक्तभोग्यश्चेति सर्वोपनिषत्सार इतिसिद्धम् । तथा च सारावल्यां ‘ त्रय्यन्तैरेककण्ठैस्तदनुगुणमनुव्यासमु-  
ख्योक्तिभिश्च श्रीमान्नारायणो नः पतिरखिलतनुर्मुक्तिदो मुक्तभोग्यः ’ इत्यनुगृहीतम् ।



देवतान्तराणां जगत्कारणत्वशङ्कानिरासेन श्रीमन्नारायणस्यैव जगत्कारणत्व निरूपणम्

श्रीमतो नारायणस्यैव जगत्कारणत्वसिद्धेः ब्रह्मरुदेन्द्रादीनां न कारणत्वशङ्कावकाशः ; तेषां कार्यत्व-  
कर्मवश्यत्वसृज्यत्वादिना जीवत्वसिद्धेः । तथाहि—‘ स प्रजापतिरेकः पुष्करपर्णे समभवत् । ’ ‘ ललाटात्  
क्रोधजो रुदोऽजायत । ’ ‘ परो नारायणो देवस्तस्माज्जातश्चतुर्मुखः । तस्मात् रुदोऽभवद्देवि ’ ।

‘ आब्रह्मस्तम्बपर्यन्ता जगदन्तर्व्यवस्थिताः ।

प्राणिनः कर्मजनितसंसारवशवर्तिनः ॥ ’

‘ क इति ब्रह्मणो नाम ईशोऽहं सर्वदेहिनाम् ।

आवां तवाङ्गे सम्भूतौ तस्मात्केशवनामवान् ॥ ’ इत्यादि ।

अतो न चतुर्मुखादेः कारणत्वम् ।

‘ ब्रह्मविष्णुरुदेन्द्रास्ते सर्वे संप्रसूयन्ते ’ इति भगवतोऽप्युत्पत्तिश्रूयते तत्कथम् , उच्यते । “ अजा-  
यमानो बहुधाविजायते ” ‘ इच्छागृहीताभिमतोरुदेहः ’ ‘ न भूतसंघसंस्थानो देहोऽस्य परमात्मनः ’  
‘ धर्मसंस्थापनार्थाय सम्भवामि युगेयुगे ’ इत्यादिप्रमाणैः कर्मकृतोत्पत्त्यभावावगमात् लीलाजगद्रक्षणार्थाव-  
तारप्रतिपादकत्वेनोपपत्तेर्निविरोधः । ब्रह्मणस्सर्वशरीरकत्वेन सर्वशब्दानां तस्मिन्नेव मुख्यवृत्तेस्सर्वशब्दवाच्यत्वं  
सिद्धम् । उपासनादिवाक्यगतानां हिरण्यगर्भशम्भादिशब्दानामनन्यथासिद्धजीवल्लिङ्गादर्शने केवलयोग-  
शक्त्या परमात्मपरत्वम् अनन्यथासिद्धजीवल्लिङ्गदर्शनेतु तद्विशिष्टपरमात्मपरत्वञ्च । आहुश्चाचार्याः—

‘ परविद्यासु जीवोक्तिं निरुत्तयादेः पराश्रया ।

तल्लिङ्गानन्यथासिद्धौ तद्विशिष्टावलम्बिनी ॥ ’ इति ॥

अतस्सर्वशरीरिणश्श्रीमन्नारायणस्यैव सर्वशब्दवाच्यत्वं सर्वकर्मसमाराध्यत्वञ्च सम्भवति नतरामित-  
रेषामितिसिद्धान्तः ।

आभगवत्तदशरीरकशास्त्रप्रवर्तननिरूपणम्

इमं सिद्धान्तं श्रियःपतिर्भगवान् पुलस्त्यवसिष्ठवरप्रदानलब्धपरदेवतापारामर्ध्यज्ञानवता श्रीविष्णु-  
पुराणनिर्मात्रा पराशरब्रह्मर्षिणा ‘ कृष्णद्वैपायनं व्यासं विद्धि नारायणं प्रभुम् । को ह्यन्यो भुवि मैत्रेय महा-  
भारतकृद्भवेत् ’ इति प्रख्यातवैभवेन पञ्चमाम्नायभूतमहाभारतब्रह्मसूत्रादिप्रणेत्रा पाराशर्यमहर्षिणा च सप्रपञ्चं  
प्राचीकशत् । अनन्तरं भगवान् बोधायनो दशलक्षग्रन्थात्मकवृत्तिग्रन्थेन तमिमं सिद्धान्तं विशदीचकार ।  
अथैनं भगवत्कूपालब्धसूक्ष्मार्थाष्टकद्रुमिडगुहदेवादिपूर्वसूरयस्संचिक्षिपुः ।

‘ कलौ खलु भविष्यन्ति नारायणपरायणाः । कचित् कचिन्महाभागा द्रुमिडेषु च भूरिशः ।



ताम्रपर्णी नदी यत्र ।' इति सुप्रसिद्धमहीमण्डलमण्डनायमानताम्रपर्णीनदीतीरे मतान्तरोक्तवेदविरुद्धार्थ-  
निरसनपूर्वकसर्वोपनिषदादिप्रमाणसिद्धतत्त्वार्थस्थिरीकरणार्थं कुरुकाधीशत्वेनावतीर्णो भगवदनुगृहीत निरतिशय  
दिव्यज्ञानोऽतिमानुषदिव्यचेष्टितः पराङ्मुखमुनिवरो नानादिव्यदेशविराजमानस्वयंव्यक्ताद्यर्चावताररूपभगवदनु-  
भवप्रवृद्धपरभक्त्यमृतपरीवाहरूपैर्वेदान्तरहस्यवैश्यातिशयहेतुभूतैस्सद्यःपरमात्मनि चित्तरञ्जकतमैस्सर्वोपजोव्यै-  
रुपवृंहणैरागस्त्यभाषात्मकदिव्यप्रबन्धैरिममेव सिद्धान्तं पुनर्हृदीचकार ।

ततो मधुरकविप्रभृतिसंप्रदायपरम्परया योगमहिम्ना च वकुलभूषणमहादेशिकोपदिष्टसर्वोपनिषत्सारः-  
सर्वशास्त्रवेत्ता नाथारूढो महामुनिर्योगशास्त्रविचक्षणो योगरहस्यन्यायतत्त्वग्रन्थमुखेन दर्शनमेतत्पुनः प्रवर्तया-  
मास । तत्पौत्रश्च यामुनमुनिस्त्वपितामहानुग्रहेणाचार्यलब्धसार्वज्ञ्यः सिद्धित्रयादिग्रन्थमुखेन निरवग्रहमे तदु-  
पाचिनोत् ।

अथ भगवान् भाष्यकारो रामानुजार्यो यतिराजो बोधायनवृत्तिग्रन्थानुसारेण ब्रह्मसूत्रव्याख्यारूपं  
श्रीभाष्यं दीपं सारं गीताभाष्यनित्यवेदार्थसंग्रहादींश्च प्रणीय दशसु दिक्षु दुर्वादिनो विजित्य सर्वविजयी  
शारीरकशास्त्रमेतत् सम्यक्परिपालयामास ।

तदनु च तत्तदुर्वादिगर्वसर्वङ्गसमीचीनन्यायमार्गेण अखिलतमःकर्शनतया शारीरकदर्शनमेतत्  
सुष्ठुप्रतिष्ठापयामास भगवद्वष्टावतारश्श्रीमान् निगमान्तमहादेशिकः । श्रीशठकोप यतीन्द्र निगमान्तमहा-  
देशिकानाम् अतिमानुषवैभवं श्रीपादुकासहस्रयतिराजससतिपिच्छैयन्तादिससतिरत्नमालिकावैभवप्रकाशिका-  
दिषु सुप्रसिद्धमिति नेह प्रतन्यते । एवं देशिकेन्द्रानुगृहीतेषु प्रबन्धरत्नेषु वेदान्तकलशाम्बुधिमध्योद्धृत-  
श्रीभाष्यामृतपरीवाहरूपत्वात् श्रीभाष्यार्थजिज्ञासूनां सुखावगाहहेतुतया अत्युत्कृष्टतमोऽयमधिकरणसारा-  
वल्याख्यो ग्रन्थः ।

### सारावलीप्रतिपाद्यसारार्थ संग्रहः

अस्मिन्सारावलीग्रन्थे प्रथमं सूत्राधिकरणसंख्या 'सौत्री संख्या' इति श्लोकेन प्रकाश्यते ।

श्रीभाष्यचतुरध्याय्याम् उक्ताः समन्वयाविरोधसाधनफलरूपाश्चत्वारोऽर्थाः, पूर्वाध्यायद्वयात्मक  
प्रथमद्विकोक्तः परब्रह्मात्मकसिद्धरूपार्थः उत्तराध्यायद्वयात्मकद्वितीयद्विकोक्त उपायफलात्मकसाध्यरू-  
पार्थश्च 'शास्त्रत्वेतत्' इतिश्लोकेन प्रतिपाद्यन्ते ।

अस्पष्टतरास्पष्टस्पष्टतरजीवलङ्ककवाक्यार्थनिर्णयः सांख्यस्मृत्यादिभिर्वेदान्तवाक्यानामबाधः परपक्ष-  
तर्काणां सत्तर्कानुगृहीतवाक्यैर्हतिः वियदादीनां कार्यत्वशोधनम् इन्द्रियादीनां कार्यत्वशोधनं क्षेत्रज्ञस्य  
दोषः ईश्वरस्यादोषः (उभयलिङ्गत्वं) भक्तियोगमेदास्तदङ्गानि ब्रह्मविद्याप्रवेशमाहात्म्यम् उत्क्रान्तिः अर्चिरादि-  
गतिः ब्रह्मानुभवरूपफलम् इत्येते षोडशपादार्थाः 'तत्राद्येऽत्यन्तगूढाविशद' इति श्लोकेन वर्ण्यन्ते ।



प्रथमाध्याये प्रथमपादे एकादशसु अधिकरणेषु प्रथमं 'चिन्तां प्रकृतसिद्धयर्थमुपोद्धातं विदुर्बुधाः' इत्युक्तरीत्या उपोद्धातलक्षणवति सकलवेदान्तार्थचिन्तान्तरङ्गे प्राथमिकाधिकरणचतुष्टये द्वाभ्यामधिक-  
 रणाभ्यां व्युत्पत्तिलक्षणयोः संभवात् सिद्धार्थे प्रतीतिजननं प्रतिपादितम् । तदनु द्वाभ्यामधिकरणाभ्यां  
 ब्रह्मणो मानान्तरागोचरत्वस्य पुरुषार्थरूपत्वस्य च उपपादनात् शास्त्रस्य तज्जन्यबुद्धेश्च वैफल्यशङ्का परिहृता ।  
 इतरेष्वधिकरणेषु प्रतिपादिताः स्वसङ्कल्पमात्रेण सर्वकार्यकारणत्वं शुभगुणविभवानन्तनिस्सीमानन्दवत्त्वम्  
 इच्छागृहीतनित्यदिव्यमङ्गलविग्रहवत्त्वं निरुपाधिकप्रकाशमानस्वभाववत्त्वं चिदचिदात्मकजगत्प्राणनहेतुत्वं  
 दिव्यदीप्तिमत्त्वं प्राणेन्द्रादिशब्दवाच्यजीवान्तर्यामित्वं चेत्यादिब्रह्मगुणाः 'कार्ये व्युत्पत्तिः' इत्यारभ्य  
 'स्वेच्छातः' इत्यन्तेन प्रकाश्यन्ते ।

प्रथमाध्याये द्वितीयपादे षट्स्वधिकरणेषु सर्वात्मभावेनावस्थितत्वं सर्वसंहर्तृत्वम् अक्षयन्त-  
 र्वर्तित्वं जगच्छरीरकत्वं अम्याद्यवयवत्वं द्युमूर्धत्वादिवैश्वानरपदप्रतिपाद्यत्वम् एवंभूतगुणविशिष्टः श्रियः पतिः  
 'अत्रायोगान्ययोग' इत्यारभ्य 'स्वाधीन' इति श्लोकावधि अभिधीयते ।

प्रथमाध्याये तृतीयपादे सर्वान्तर्यामित्वं अनन्तैश्वर्यवत्त्वं मुक्तोपभोग्यस्वभावत्वं स्वयंहृदयायतनत्वेन  
 अल्पपरिमाणत्वेऽपि सर्वलोकाधारत्वम् अङ्गुष्ठप्रमितत्वेन सर्वनियन्तृत्वं देवादीनामुपास्यत्वं वस्वादिदेवैः  
 स्वात्मत्वेनोपास्यत्वं शूदाद्यनुपास्यत्वं नामरूपयोर्मुख्यव्याकर्तृत्वम् इत्येवंप्रकारक श्रीमन्नारायणः 'स्पष्टैः'  
 इत्यादिकैः 'विश्वात्मा' इत्यवधिकैश्श्लोकैर्वर्ण्यते ।

प्रथमाध्याये चतुर्थपादे अष्टभिरधिकरणैरभिहिताः सांख्यतत्त्वप्रक्रियानिरासः अब्रह्मात्मकप्रधानस्य  
 जगत्सृष्टिनिरासः तदुक्ततत्त्वसंख्याकल्पितनिरासः अव्याकृतस्य एकस्यैव कारणत्वनिरासः कर्मशब्दस्य पुण्य-  
 पापरूपजीवकर्मवाचित्वनिरासः पतिपुत्रादिरूपकर्मफलात्मकदोषासंयोगः निमित्तोपादानैक्यं द्रुहिणादिप्रकारण  
 वाक्यानां भगवत्परत्वम् इत्येतादृशाः परपक्षनिरासरूपार्थाः 'निर्णीतं वाक्यजातम्' इत्यारभ्य 'आदौ  
 जिज्ञास्यता' इत्यन्तैर्विव्रियन्ते ।

द्वितीयाध्याये प्रथमपादे दशभिरधिकरणैः सांख्यमतस्य सामान्यतो निराकरणं हिरण्यगर्भ-  
 योगनिरासः कारणात् कार्यस्य वैरूप्यनिरासः अणुकारणवादित्वेन एकार्थानेकतन्त्रोक्तार्थ-  
 विरोधनिरासो देहस्यभोगाविनाभावनिरासः कार्योपादानयोर्भेदनिरासः स्वाहितकरणनिरासः सहकारिजातस्य  
 अभावनिरासः कृत्स्नैकदेशविकल्पेन बाधनिरासो जगत्सृष्टिवैफल्यनिरास इत्येतेऽर्थाः 'तत्तादवक्तकतन्त्र'  
 इत्यादिभिः 'सांख्यस्मृत्या' इत्यन्तैः श्लोकैः प्रकटीक्रियन्ते ।

द्वितीयाध्याये द्वितीयपादे प्रतिपादिताः कापिलमतनिरासः काणादमतनिरासो वैभाषिकमतनि-  
 रासो योगाचारमतनिरासो माध्यमिकमतनिरासः, आर्हतमतनिरासः पशुपतिमतनिरासः पाञ्चरात्रशास्त्रस्य



कृत्स्नस्य वेदाविरुद्धत्वेन प्रामाण्यसमर्थनम् इत्यधिकरणाष्टकार्थाः 'बाधाभावात्' इत्यारभ्य 'पादेऽस्मिन्' इत्यन्तैः श्लोकैः प्रोच्यन्ते ।

द्वितीयाध्याये तृतीयपादे सप्तभिरधिकरणैर्दर्शिता व्योमादीनां कार्यत्वं तत्त्वोत्पत्तिविषये पूर्वपूर्व-तत्त्वविशिष्टात् परमात्मनस्तत्त्वानां सृष्टिः जीवस्य देहाद्युपाधिकृतसृष्टिप्रलयौ ज्ञानस्वरूपस्य जीवस्य ज्ञातृत्वं जीवस्यकर्तृत्वं तस्य परायत्तत्वं गुणगुणिदेहदेहिन्यायेन परमात्मनः अपृथक्सिद्धतया अंशत्वमित्येवं विरोधपरिहाररूपार्थाः 'सर्वं सांख्यास्तु' इत्यारभ्य 'क्लृप्तिर्व्योमादिकेऽपि' इत्यन्तश्लोकैः प्रपञ्चिताः ।

द्वितीयाध्याये चतुर्थपादे इन्द्रियोत्पत्तिः एकादशैवेतितत्संख्या अणुपरिमाणत्वं मुख्यप्राणस्वरूपं प्राणस्य सौक्ष्म्यम् अग्न्यादिदेवतानां तत्तज्जीवानाञ्च इन्द्रियप्राणयोः भगवदधीनाधिष्ठानत्वं मुख्यप्राणस्य अनिन्द्रियत्वं व्यष्टिसृष्टौ हिरण्यगर्भशरीरकपरमात्मव्याकर्तृके नामरूपे च इत्येवं विभज्य दर्शिताः अष्टाधिकरणाः 'अक्षाद्युत्पत्त्यनूक्तौ' इत्यारभ्य 'तर्कैरापात' इत्यन्तैः श्लोकैरुपवर्णिताः ।

तृतीयाध्याये प्रथमपादे षट्स्वधिकरणेषु दर्शिता उत्क्रान्तस्य भूतसूक्ष्मैस्सह गमनं भुक्तिशिष्टकर्म-सहितस्य मात्रयाभिन्नमार्गतया अवरोहः नरकमार्गजुषां चन्द्राप्राप्तिः आकाशादिभावस्तत्सादृश्यमेव नतु-तद्रूपेण जन्मेति आकाशादेरविलम्बेनावरोहः ब्रह्मादौ संश्लेषमात्रं नतु तच्छरीरत्वम् इत्येतेऽर्थाः 'साध्या मुक्तिः' इत्यादिभिः 'पादेत्वर्थाः' इत्यन्तैः श्लोकैस्संगृह्यन्ते ।

तृतीयाध्याये द्वितीयपादे अधिकरणाष्टके स्वप्नपदार्थसृष्टृत्वं सुषुप्त्याधारत्वं सुषुप्तरक्ष-कत्वं मूर्च्छितोद्बोधादिकर्तृत्वम् उभयलिङ्गत्वं स्वदेहभूताचिद्वस्तुभिरंशवत्त्वं स्वेतरपरवस्तुशून्यत्वं सर्वफल-प्रदत्वम् एवमादिगुणविशिष्टः परमपुरुषः 'ब्रह्मैव सैः' इतिप्रभृतिभिः 'पादे स्वप्नार्थहेतुः' इत्यन्तैः श्लोकैरुच्यते ।

तृतीयाध्याये तृतीयपादे षड्विंशत्यधिकरणैर्निरूपिता वैश्वानरविद्याधैक्यम् उद्गीथविद्याद्वय-विभजनं प्राणविधैक्यं स्वरूपनिरूपकधर्मस्य आनन्दत्वादेस्स्वरूपवत् सर्वविद्यासु अनुवृत्तिः आचमनीयास्वप्सु प्राणवासस्त्वानुसन्धानं शाण्डिल्यविधैक्यम् अहरहमोर्नाम्नोर्विद्याभेदेन विभज्या-वस्थानं संभृत्यादिगुणजातस्य द्युव्याप्त्याद्युचितस्थानव्यवस्थितिः तैत्तिरीयच्छान्दोग्यस्थपुरुषविद्ययोर्विभेदः शन्नो-मित्रादिमन्त्राणामध्ययनशेषत्वं पुण्यपापहानोपायनयोरन्योन्ययोगो हानोपायनयोः प्राप्तिकालो देवयाना-देस्सर्वविद्यासाधारण्यं सर्वविद्यासु अस्थूलत्वाद्यनुसन्धानं श्रुतानां गुणानामन्योन्यं व्यतिहृत्यानुसन्धानं दहरोपासनैक्यम् उद्गीथं क्रत्वङ्गमाश्रित्योपासने क्रतुफलात्फलान्तरविधानम् अपहृतपाप्मत्वादिगुणोपासने गुण्यावृत्तिः निखिलपरतरोपासनेषु उपास्यनिर्णयः मनश्चिताद्यमीनां ज्ञानरूपकत्वमुपवेशित्वं क्षेत्रज्ञस्य शुद्धस्य अनुचिन्त्यत्वं क्रत्वङ्गभूतसर्वोद्गीथादिषुपासनं वैश्वानरात्मनस्सामस्येनोपासनं विद्यानां नानात्वसमर्थनं मोक्षार्थोपासनानां फले विशेषाभावात् विकल्पः पूर्वमुक्तोऽप्युद्गीथानुष्ठानानियमः इहस्थीरकृत्य पुनरुक्त



इत्येतेऽर्थाः 'तत्त्वज्ञानानुविद्धम्' इतिप्रभृतिभिः 'विद्यारूपा मनश्चित्' इत्यन्तैः श्लोकैः स्फुटतरम् उपपादिताः ।

तृतीयाध्याये चतुर्थपादे विद्यायाः कर्माङ्गकत्वम् उद्गीथादौ रसतमत्वादिवृष्टिः विद्यासमीपवर्त्याख्या-  
नानां विद्याविधानार्थत्वम् ऊर्ध्वरेतस्त्वपि साङ्गविद्या गृहस्थे यज्ञदानाद्यपेक्षा विद्या गृहस्थस्य शान्त्या-  
द्यर्हत्वम् अविपदि विदुषोऽपि शुद्धान्तेनैव योगसिद्धिः एकस्यैव कर्मणो विद्यार्थत्वमाश्रमार्थत्वं च  
विधुरस्यापि विद्यायुतत्वं नैष्ठिकादिभ्रष्टस्य विद्यानधिकारः कत्वङ्गोद्गीथोपासनस्य ऋत्विक्कर्तृकत्वं  
मननादन्यत्वेन ध्यानसिद्धयै चोदिता अथमुनिरिति मुनिता बाल्यं स्वमाहात्म्याप्रकटनं स्वसामर्थ्यगो-  
पनम् ऐहिकफलकोपासनानां विघ्नाभावे शीघ्रफलप्रदत्वं मोक्षार्थविद्याया ब्रह्मविदपचारादिप्रतिबन्धे अवि-  
प्पत्तिरिति पञ्चदशस्वधिकरणेषूक्ता अर्थाः 'कर्म प्राक्' इतिश्लोकप्रभृति 'सन्तत्यात्मा' इत्येतदन्तम्  
अवर्ण्यन्त ।

चतुर्थाध्याये प्रथमपादे एकादशधिकरणैः निरूपिता ब्रह्मविद्याया असकृदावृत्तत्वं सर्वत्रब्रह्मविद्या-  
स्वहमित्यनुसन्धानं नामादिप्रतीकोपासनेऽहमित्यनुसन्धानाभावः कर्माङ्गोद्गीथादावादित्यादिवृष्टिः आसी-  
नस्यैव योगानुष्ठेयत्वं आप्रायणादनुवर्तनीयत्वं पापस्याश्लेषविनाशौ पुण्यस्याश्लेषविनाशौ तयोः प्रारब्ध-  
कार्योऽनुभाव्यत्वम् वर्णाश्रमधर्मावश्यकार्थत्वं प्रारब्धकर्मान्ते मोक्ष इत्येतेऽर्थाः 'इत्युत्पत्ति' इत्यादिभिः  
'आवर्त्या ब्रह्मविद्या' इत्यन्तैश्श्लोकैः कथ्यन्ते ।

चतुर्थाध्याये द्वितीयपादे एकादशभिरधिकरणैः मनोभिन्नेन्द्रियाणां मनसि संयोगः  
इन्द्रियसंयुक्तमनसः प्राणवायुसंयोगः इन्द्रियमनस्संयुक्तस्य प्राणवायोजीवै संयोगः इन्द्रियमनःप्राणवायुयुक्त-  
जीवस्य सूक्ष्मभूतवर्गे संयोगो विद्वदविदुषोरुत्क्रान्तिसाम्यं परमात्मसंपत्तिस्संश्लेषमात्रं ब्रह्मनाम्नादि  
निर्गमनं सूर्यकिरणैस्सह गमनं निशाकृष्णपक्षयो र्भूतस्यापि योगिनो मोक्षप्राप्तिः दक्षिणायनमृतस्यापि योगि-  
नो मोक्षप्राप्तिरित्येतेऽर्थाः 'नित्यत्वज्ञत्वपूर्वैः' इत्यादिभिः 'संपद्येतान्यदक्षम्' इत्यन्तैः श्लोकैः  
स्पष्टीकृताः ।

चतुर्थाध्याये तृतीयपादे पञ्चस्वधिकरणेषु परिदृश्यमानाः नानोपनिषत्पठितार्चिरादेरेकत्वं न्यूनाधिक-  
भावेनाधिगतैकत्वं च देवलोकवायुशब्दयोरैकार्थ्यं वरुणेन्द्रप्रजापतीनां विद्युत उपरि निवेशः अमानवान्ता  
अर्चिरादयः परमपदगमने नेतारो ब्रह्मविदामेवाचिरादिगमनम् इत्येतेऽर्थाः 'शास्त्राभेदेषु' इत्यादिभिः 'एक-  
त्वं ब्रह्मविद्या' इत्यन्तैश्श्लोकैः प्रकाश्यन्ते ।

चतुर्थाध्याये तुरीयपादे षड्भिरधिकरणैर्निरूपिता अपवर्गे स्वरूपाविर्भावो निरुपाधिकतया नियत-  
स्वशरीरिपर्यन्तदृष्टिर्ज्ञानस्वरूपस्यैव जीवस्य ज्ञानस्वरूपत्ववत् वेदान्तोक्तस्वप्रकारैर्ज्ञानादिगुणैस्सह दृष्टिः



संकल्पादेव स्वाभीष्टानां सृष्टिः अनियतशरीरवत्त्वं जगत्कारणत्ववज्जं ब्रह्मसाम्यम् इत्येते षडर्थः 'उक्तं पादैः' इत्यारभ्य 'पारावर्यं विविच्य प्रथमम्' इत्यन्तैश्श्लोकैः प्रतिपाद्यन्ते ।

एवं षोडशपादात्मकाध्यायचतुष्टयेषु षट्पञ्चाशदधिकपञ्चशतीसंख्याकसम्भाराश्लोकैः षट्पञ्चाशदुत्तर-शताधिकरणार्थाः, मृषावादगन्धस्य त्रिकाण्ड्यां कचिदप्यवकाशाभावः चतुरध्याय्यर्थानाम् अर्थान्तरेभ्यो वैलक्षण्यम् आचार्यसकाशादधीतचतुरध्याय्यर्थस्याधिकारिणोऽपवर्गप्राप्तिश्च इत्येते सारतमास्सर्वेऽर्थाश्च, अस्मदाचार्यवर्यैर्निगमान्तमहादेशिकैरधिकरणसारावलीप्रबन्धरत्ने सम्यक् प्रकटीक्रियन्ते ।

अस्यां सारावल्यां द्वात्रिंशद्ब्रह्मविद्यानां प्रतिपादनप्रकारो निरूप्यते

### द्वात्रिंशद्ब्रह्मविद्या प्रतिपादन प्रकार निरूपणम्

१. सद्विद्या—इयं 'सदेव सोम्येदमग्र आसीत्' इति च्छान्दोग्यविचारिता प्रथमाध्यायप्रथमपादे 'गौणेषासाहचर्यात्' इत्यादिश्लोकत्रयेण विव्रियते ।

२. आनन्दविद्या—इयं 'ब्रह्मविदामोति परम्' इति तैत्तिरीयोक्ता 'मुख्येषा' इत्यादिश्लोक-चतुष्टयेन आनन्दमयाधिकरणे प्रकाशयते ।

३. अन्तरादित्यविद्या—इयं 'यणोऽन्तरादित्ये हिरण्यः पुरुषः' इति च्छान्दोग्योक्ता 'भूयिष्ठानन्त' इत्यादि श्लोकत्रयेण प्रकटीक्रियते ।

४. आकाशविद्या—इयं 'सर्वाणि हवा इमानि भूतानि' इति च्छान्दोग्योक्ता 'अत्राकाशस्त्वशेष' इत्यादिश्लोकेनोच्यते ।

५. प्राणविद्या—इयं 'सर्वाणि हवा इमानिभूतानि प्राणमेव' इति च्छान्दोग्यप्रतिपादिता 'प्राणायत्तं हि' इत्यादिश्लोकद्वयेन प्रतिपाद्यते ।

६. गायत्रीज्योतिर्विद्या—इयं 'अथयदतः परोदिवोज्योतिः' इति च्छान्दोग्यप्रतिपादिता 'कौक्षेय-ज्योतिषा' इत्यादिज्योतिरधिकरणश्लोकेनोपपाद्यते ।

७. इन्द्रप्राणविद्या—इयं 'प्रतर्दनी हवै दैवोदासिः' इति कौषीतकिश्रुतावभिहिता 'विद्या प्रातर्दनी' इत्यादिश्लोकैरुपवर्ण्यते ।

८. शाण्डिल्यविद्या—इयं 'सर्वं खल्विदम्' इति च्छान्दोग्यप्रतिपादिता सर्वत्रप्रसिद्धाधिकरणे 'यस्य प्राणश्शरीरम्' इत्यादिश्लोकत्रयेण प्रकाशयते ।

९. अतृविद्या—इयं 'यस्य ब्रह्म च क्षत्रञ्च' इति कठवल्लीप्रोक्ता 'अत्ता खल्वोदनादेः' इति श्लोकद्वयेनातृधिकरणे समर्थ्यते ।

१०. उपकोसलविद्या—इयं ‘यएषोऽक्षिणि पुरुषो दृश्यते’ इति च्छान्दोग्ये स्पष्टा ‘यद्वृत्तादेः’ इत्यादिश्लोकत्रयेणान्तराधिकरणे स्पष्टीक्रियते ।

११. अन्तर्यामिविद्या—इयं ‘नान्योऽतोऽस्ति द्रष्टा’ इति च्छान्दोग्यविवृता ‘अन्तर्यामी स जवः’ इत्यादिश्लोकद्वयेनान्तर्याम्यधिकरणे विचारिता ।

१२. अक्षरपरविद्या—इयं ‘यत्तदद्रेश्यमग्राह्यम्’ इति मुण्डकोपनिषदुक्ता अदृश्यत्वाधिकरणे ‘दृश्यत्वादेर्निषेधः’ इतिश्लोकेनाभिवर्ण्यते ।

१३. वैश्वानरविद्या—इयम् ‘एषोऽमिर्वैश्वानरः’ इतिवाक्योक्ता ‘स्वर्लोकादित्य’—इत्यादि-श्लोकद्वयेन वैश्वानराधिकरणे प्रपञ्च्यते ।

१४. भूमविद्या—इयं ‘यत्र नान्यत्पश्यति नान्यच्छृणोति’ इत्यादिच्छान्दोग्ये स्पष्टा ‘आत्मज्ञाना-भिलाषात्’ इत्यादिश्लोकचतुष्टयेन भूमाधिकरणे प्रकाशिता ।

१५. गार्ग्यक्षरविद्या—इयं ‘एतदक्षरं गार्गि’ इति बृहदारण्यकश्रुता अक्षराधिकरणे ‘प्रख्याता-काशपूर्व—’ इति श्लोकेन प्रपञ्च्यते ।

१६. प्रणवोपास्यपरमपुरुषविद्या—इयं ‘यः पुनरेतं त्रिमात्रेणोमित्यनेनैवाक्षरेण’ इति प्रश्नोपनि-षत्प्रसिद्धा ईक्षतिकर्मव्यपदेशाधिकरणे ‘लक्ष्मीभूतोऽयमेकः’ इत्यादिश्लोकद्वयेनोपवर्णिता ।

१७. दहरविद्या—इयं ‘अथयदिदमस्मिन्ब्रह्मपुरे दहरं पुण्डरीकम्’ इत्यादिच्छान्दोग्यश्रुतिप्रसिद्धा दहराधिकरणे ‘दहं हृत्पुण्डरीके’ इत्यादिश्लोकपञ्चकेन प्रपञ्चिता ।

१८. अङ्गुष्ठप्रमितविद्या—इयम् ‘अङ्गुष्ठमात्रः पुरुषो मध्य आत्मनि तिष्ठति’ इति कठवल्ली-विचारिता प्रमिताधिकरणे ‘प्राणेशोऽङ्गुष्ठमात्रः’ इत्यादिश्लोकद्वयेन वितन्यते ।

१९. देवोपास्यज्योतिर्विद्या—इयं ‘तं देवा ज्योतिषां ज्योतिः’ इति वाजसनेयविवृता एतद्गर्भे देवताधिकरणे ‘शब्दात्मा लौकिकार्थाकृतिः’ इत्यादिश्लोकषट्केन विस्तृता ।

२०. मधुविद्या—इयम् ‘असौ वाव आदित्यो देवमधु’ इतिच्छान्दोग्यविचारिता एतद्गर्भे मध्वधि-करणे ‘स्यादेवं देवमात्रे’ इति श्लोकेन बोध्यते ।

२१. संवर्गविद्या—इयं ‘जानश्रुतिः किल पौत्रायणः’ इत्यादिच्छान्दोग्यसिद्धा एतद्गर्भेऽपशूदाधि-करणे ‘जैमिन्युक्तापशूद’ इत्यादिश्लोकत्रयेण समीर्यते ।

२२. अजाशरीरकब्रह्मविद्या—इयं ‘यस्मिन्पञ्चपञ्चजनाः’ इतिच्छान्दोग्यविराजिता संख्योपसंग्रहा-धिकरणे ‘यस्मिन्पञ्चेतिमन्त्रे’ इत्यादिश्लोकद्वयेन प्रकाश्यते ।



## xiii

२३. बालाकिविद्या—इयं 'क्वैष एतद्बालाके पुरुषोऽशयिष्ठ' इत्यादिबृहदारण्यकोक्ता जगद्वाचि-  
त्वाधिकरणे 'यस्यैतत्कर्म' इति श्लोकद्वयेन प्रतिपाद्यते ।

२४. मैत्रेयीविद्या—इयं 'नवा अरे पत्युः कामाय पतिः प्रियो भवति' इति बृहदारण्यकसंदर्शिता  
'पत्यादीनां प्रियत्वम्' इत्यादिश्लोकत्रयेण कथ्यते ।

२५. द्रुहिणरुद्राद्रिशरीरकब्रह्मविद्या—इयं 'हिरण्यगर्भस्समवर्तताग्रे भूतस्य जातः पतिरेक आसीत्'  
इत्यादिश्रुत्युक्ता सर्वव्याख्यानाधिकरणे 'अग्रे संवर्तनम्' इत्यादिश्लोकद्वयेन पठ्यते ।

२६. पञ्चाग्निविद्या—इयं 'वेत्थ यथा पञ्चम्यामाहुतावापः पुरुषवचसो भवन्ति' इति च्छान्योग्य-  
निरूपिता तदन्तरप्रतिपत्त्यधिकरणे 'देहाद्यम्' इत्यादिश्लोकत्रयेण प्रतिपाद्यते ।

२७. आदित्यस्थाहर्नामकब्रह्मविद्या—२८. अक्षिस्थाहर्नामकब्रह्मविद्या—इदं विद्याद्वयमपि 'तद्यत्स-  
त्यमसौ स आदित्यो येष एतस्मिन्मण्डले पुरुषो यश्चायं दक्षिणेऽक्षन्' इत्यादिबृहदारण्यकश्रुतिप्रपञ्चितं  
सम्बन्धाधिकरणे 'अक्ष्यादित्योपलक्ष्ये' इतिश्लोकेन प्रतिपाद्यते ।

२९. पुरुषविद्या—इयं 'तस्यैवं विदुषः' इति तैत्तिरीये प्रतिपादिता तृतीयाध्याये पुरुषविद्याधि-  
करणे 'आख्याद्यैक्यात्' इत्यादिश्लोकत्रयेणोक्ता ।

३०. ईशावास्यविद्या—इयं 'कुर्वन्नेवेह कर्माणि' इतीशावास्योपदिष्टा पुरुषार्थाधिकरणे तृतीयस्य  
चतुर्थे 'कुर्वन्नेव' इति श्लोकेन प्रतिपाद्यते ।

३१. उषस्तिकहोलविद्या—इयं 'उषस्तिर्ह चाक्रायणः' इतिबृहदारण्यकोक्ता 'आहारस्य व्यवस्था'  
इतिश्लोकेन सर्वान्नानुमत्यधिकरणे प्रतिपादिता ।

३२. व्याहृतिशरीरकब्रह्मविद्या—इयं 'येष एतस्मिन्मण्डले भूरितिशिरः' इति श्रुत्युक्ता ।

'तस्मान्न्यासमेषां तपसामतिरिक्तमाहुः' इतितैत्तिरीयोक्ता 'नानाशब्दादिमेदात्' 'विकल्पोऽ-  
विशिष्टफलत्वात्' इतिसूत्रयोरभिप्रेता भाष्यकारैश्च शरणागतिगद्ये विशदतरं प्रतिपादिता सुदर्शनमट्टारकैश्च  
'विकल्पोऽविशिष्टफलत्वात्' इति सूत्रव्याख्यानावसरे 'न्यासविद्याभिप्रेता' इत्यनुगृहीता द्वात्रिंशद्विद्या-  
समानस्थानापन्ना अकिञ्चनाधिकारिका परमगुह्यतमा च श्रीमती न्यासविद्या अस्यां सारावल्यां तृतीयाध्याय-  
तृतीयपादे शब्दादिमेदाधिकरणे विकल्पाधिकरणे च 'यद्वा शब्दादिमेदात्' इत्यारभ्य 'रूपादीनां विशेषैः'  
इतिश्लोकपर्यन्तमुपवर्णिता ।

## काम्यविद्याकथनम्

एवं काम्यविद्याश्च निरूपिताः । यथा—'ओमित्येतदक्षरमुद्गीथमुपासीत' इतिश्रुत्युक्ता उद्गीथविद्या  
आदित्यादिमत्यधिकरणे 'तादर्थ्याद्देवतानाम्' इतिश्लोकेन प्रतिपाद्यते । 'नामब्रह्मेत्युपासीत' इत्युक्ता



नामादिप्रतीकविद्या ' नामादिब्रह्मदृष्टौ ' इतिश्लोकेन प्रतिपाद्यते । अग्निरहस्ये ' मनश्चित्तो वाक्चित्तः ' इति श्रुता मनश्चितादिविद्या ' अङ्गं पूर्वप्रसक्त ' इत्यादिश्लोकद्वयेन प्रतिपाद्यते । ' स एष रसानां रसतमः ' इति उद्गीथे रसतमत्वादिदृष्टिविद्या अङ्गावबद्धाधिकरणे ' उद्गीथादेर्विशेषे ' इतिश्लोकेन प्रतिपाद्यते । इति ।

अस्य निगमान्तगुरोः कुमारः स्वपितुरेव समधिगतसर्वशास्त्रार्थः कुमारवरदाचार्यः अधिकरणसारावली-ग्रन्थरत्नस्य यथावस्थितार्थप्रकाशकाधिकरणचिन्तामण्याख्यव्याख्यां निरमिमीत ।

### श्रीमदादिवण् शठकोप यतीन्द्रमहादेशिक वैभववर्णनम्

अथ श्रीदेशिकप्रतिष्ठापितस्यास्य भगवद्रामानुजसिद्धान्तस्य आधुनिकालपश्रुतकल्पितदोष-निवृत्तिपूर्वकं स्थिरीकरणाय अतिप्रसिद्धे प्रत्यग्देशालङ्कारभूते श्रीनारायणपुरे सिद्धान्तप्रवर्तककेशवा-चार्यस्य अशीतिचतुश्शतोत्तरचतुस्सहस्रीसंख्याककल्प्यदे सिद्धार्थसंवत्सरे कन्याधवलपञ्चम्यां धिषणवासरे ज्येष्ठानक्षत्रयुते धनुर्लगे कुमार एक आविर्बभूव । अस्य श्रीनिवासानुग्रहलब्धत्वात् श्रीनिवासनाम्ना तं कुमारम् अलङ्घकार । सोऽपि श्रीनिवासाचार्यः ब्रह्मचर्यव्रते मुख्यानुष्ठानपरः स्वपितुः केशवाचार्यात् लब्ध-पञ्चसंस्कारद्रामिडगाथासाङ्गचतुर्वेदो वरदगुरुपौत्रघटिकाशतवरदाचार्यसन्निधौ स्वपित्राज्ञाधिगत श्रीभाष्याद्यध्यात्मशास्त्रसूक्ष्मार्थः उभयवेदान्ताध्यापनपरः श्रीस्वामी स्वमूलव्यश्रोमदहोविलक्ष्मी-नृसिंहदिव्यनियमनेनाहोविलं गत्वा भवनाशिनीतीरे नृसिंहोपदिष्टप्रेषमन्त्रः साक्षात् नृसिंहदत्ततुर्याश्रमः, श्रीनृसिंहनियमनेन लक्ष्मीनृसिंहं स्वाराध्यदैवत्वेन स्वीकृत्य गजतुरगशिविकाद्यनेकविरुदावलिसहितो नानादेशेषु सर्वेषां पञ्चसंस्कार शारीरकशास्त्राध्यापन भरन्यासादीन् निर्वहन् कुरुकानगरे आदिनाथवकुला-भरणरामानुजनिगमान्तमहादेशिकादीन् पाषण्डिनिरासपूर्वकं पुनःप्रतिष्ठाप्य वकुलभूषणसन्निधेः पश्चिमभागेअध्य-यनोत्सवमण्डपं निर्माय अर्चकमुखानुगृहीतादिवण्शठकोपनामालङ्कृतो वकुलाभरणदत्तश्रीमदहोविलदिव्या-स्थानासाधारणश्रीशठकोपश्रीरितिमुद्रासहितां हंसमुद्राञ्च लब्ध्वा वकुलाभरणादिनाथदिव्यालयसर्वकार्यनिर्वाहकः सिद्धान्तप्रवचनं कुर्वन् भगवत्कैङ्कर्यरसिकः कंचित्कालं तत्रैव सुसुखमवर्तत । ततउपरि आदिनाथवकुलाभरण नियमनेन तत्तद्विव्यदेशमङ्गलाशासनं कृत्वा यादवाद्रौ गोपुरकैकर्यं देशिकप्रतिष्ठाञ्च वेङ्कटाद्रौ सोपान-कैङ्कर्यं वरदराजसन्निधौ शतस्तम्भमण्डपं श्रीरङ्गक्षेत्रे परकालप्रतिष्ठां देशिकप्रतिष्ठां गोपुरप्रतिष्ठां सप्तपा-कारजीर्णोद्धारणंच पुरुषोत्तमस्थले वकुलभूषणगुरुप्रतिष्ठां रामानुजगुरुप्रतिष्ठाञ्च विशेषतःकृत्वा श्रीभगवद्रामानुज-सिद्धान्तं स्थापयित्वा पुनरपि श्रीनारायणपुरे श्रीमदहोविलमठे संप्रदायप्रवर्तकः अलमकार्पादास्थानम् ।

पदयोजनाकारस्य महास्वामिनो वैभवसंग्रहः ।

एवं श्रीशठकोपश्रीरिति वकुलभूषणमहादेशिकानुगृहीतास्थानासाधारणमुद्रालङ्कृतश्रीमदादिवण्शठकोप-



यतीन्द्रमहादेशिकप्रभृत्यनुस्यूत परम्पराप्राप्तश्रीमदहोबिलमठास्थाने चतुर्लिङ्गाः श्रीलक्ष्मीनृसिंहदिव्यपा-  
दुकासेवकश्रीवणशठकोपश्रीशठकोपरामानुजयतीन्द्रमहादेशिकाः पूर्वाश्रमे अतिष्ण्टुनामकं वीक्षारण्यक्षेत्र-  
समीपवर्तिनं महनीयाग्रहारम् अध्युषिता भारद्वाजकुलतिलका आजानशुद्धा बाल्य एव सम-  
धिगतश्रुतिस्मृतीतिहासपुराणन्यायतन्त्रव्याकरणवेदान्तादिविविधविद्याकलापाः श्रीमद्रङ्गनाथमुन्यनुगृहीत-  
दिव्याद्विकोक्तक्रमानुष्ठितपाञ्चकालिकनित्यनैमित्तिककृत्या ज्ञानशक्तिकृपावात्सल्यसौशील्यौदार्यवैराग्यशान्ति-  
क्षान्त्याद्यसंख्येयकल्याणगुणगणमहोदधयः अनेकवारं परिशीलिताध्यापितश्रीभाष्यगीताभाष्य सारशास्त्र  
भगवद्विषय न्यायपरिशुद्धि न्यायसिद्धाञ्जन तत्त्वमुक्ताकलापाधिकरणसारावलिशतदूषण्यादिसांप्रदायिकदिव्य-  
सूक्तिकलापाः दुर्वादिवारणेन्द्रमस्तकभेदनकण्ठीरवाः परमैकान्तिशिखामणयः श्रीनिवासराघवाचार्या विख्या-  
तास्सर्वोपकाराय अधिकरणसारावलीव्याख्यानाधिकरणकलत्रतरुनृसिंहषष्ठिपादवर्णनन्यासविंशतिव्याख्यान  
सामान्यविशेषादिन्यायसङ्ग्रहैकशास्त्र्यसमर्थनकचिह्नदयरङ्गनीदेवराजसहस्रगणिदण्डकानन्त्यनिर्णय ब्रह्मसू-  
त्रार्थमञ्जरीमणिप्रवालरूपगीताव्याख्या सारदीपिकाहृदय किंगृहेशस्तुतिद्रामिडभाषात्मकनृसिंहप्रपत्त्यादीन्  
अनेकग्रन्थानन्वगृह्णन् । तेषु प्रबन्धेषु पदयोजनारूपाधिकरणकलत्रप्रबन्धः, सामान्यज्ञानवतामपि श्रीभाष्य-  
दुरुहार्थसुखग्रहणहेतुत्वात् पदच्छेदः पदार्थोक्तिरिति न्यायेन पदशोऽर्थप्रकाशकत्वाच्चाध्यात्मशास्त्रजिज्ञासूना-  
मुपकारकतमोऽयम् । अधिकरणसारावलोतत्त्वमुक्ताकलापयोरिव 'अन्योन्यहस्तप्रदमिदमुभयं धार्यमाचार्य-  
वद्भिः' इत्याचार्योक्तन्यायेन चिन्तामणिकलत्रतर्वोरपि अन्योन्यहस्तप्रदत्वं हृदयङ्गमम् । सारावलीब्रह्मणः  
सुदर्शनपाञ्चजन्यवत् इदमुभयमपि धार्यमाचार्यवद्भिः ।

‘श्रुतप्रकाशिका भूमौ येनादौ परिरक्षिता’ इतिवत् सावधानं बहोः कालात्सुरक्षितेयं पदयोजना  
‘गुरुं प्रकाशयेद्धीमान्’ ‘यस्य देवे पराभक्तिः’ ‘साक्षान्मुक्तेरुपायान्यो विद्याभेदानुपादिशत् । कथ्यते  
सर्वशास्त्रेषु स तु श्रेष्ठतमो गुरुः’ इत्याद्युक्तप्रकारेण साक्षादाचार्यप्रतिपत्तिविशेषप्रकाशकतया साधुलोकोप-  
काराय मुद्रणमनायि । अनेन मुद्रणकैङ्कर्येण प्रीयतां भगवान् लक्ष्मीनृसिंहः ।

एतन्मुद्रणशोधनकैङ्कर्येनियुक्तस्य परतिष्ण्टु वङ्गीपुरम् न्यायशिरोमणि[देवनार्वलाहम्] लक्ष्मीनृसिंहा-  
चार्यस्य, विदुषः केशवाचार्यस्य, व्याकरणविद्याप्रवीण-[पादूर] राघवाचार्यस्य, प्रकाशनकैङ्कर्येनियुक्तस्य  
कुरुचि लक्ष्मीनृसिंहाचार्यस्य च एतेषां लक्ष्मीनृसिंहविशेषकटाक्षा भूयासुरित्यखिलमतिशोभनम् ।

अहोबिलमठाधीशनृसिंहपदसंपदः ।

एतद्भूमिकया श्रीमान् प्रीयतां दिव्यकेसरी ॥

ॐ नमो भगवते वासुदेवाय ॥

श्रीशठकोपश्रीः